

HEIMSINS BESTU TÍÐINDI

Heimsins Bestu Tíðindi er ein sjálfstøðugur miðil, sum komandi vikurnar fer at geva út stuttar greinir í Dimmu. Vit leggja dent á tíðindi, ið lýsa burðardyggja menning og viðurskifti, ið ikki fáa nógv rásarúm í stóra miðlaheiminum. Heimurin er ikki einans fullur av trupulleikum, men rúmar eisini framgongd og loysnum. Vit á Heimsins Bestu Tíðindum halda, at tað er týðningarmikið eisini at varpa ljós á hesi tíðindi. Fleiri tíðindi kunnu lesast á leinkjuni www.verdensbedstenyheder.dk. Harafturat eru vit at finna á sosialu miðlunum.



Mynd: Tikin í Paraguay, tikið hevur Sebastian

Heimsmet: Meginparturin av heimsins íbúgvum er nøgdur við sín gerandisdag

Altjóða Gallup-kanning um trivnað vísir, at sosialu sambondini millum menniskju hava alstóran týðning, tá talan er um lívsnøgðsemi

Hjalte Zacharewicz og Lív Reynheim

Gallup hevur sett sær fyri at kanna hvussu vit menniskju hava tað, hvussu nøgd vit eru við lívið, og hvussu vit kenna okkum í gerandisdegnum. Í ár er triðju ferð, at Gallup kannar trivnaðin hjá fólki kring allan heimin á henda hátt. Ársins kanningartilfar byggir á 149.000 samrøður við íbúgvur úr 142 londum. Jon Clifton, ið fyrisitur Gallup-kanningina í ár, greiðir frá, at endamálið er at máta nøgdsemið hjá menniskjum kring allan heimin. Í sambandi við, at úrslitini hjá Gallup vóru kunngjørd í januar, talaði hann soleiðis fyri kanningini: “Kanningar av til dømis bruttotjóðarinntøkum og arbeiðsloysi vera ofta nýttar at lýsa heilsuna í einum samfelag. Men í lötuni finst næstan einki upplýsingartilfar, sum kann lýsa mentala heilsu á einum alheimstøði – altso sálarligu og sosialu vælveruna hjá heimsins

íbúgvum. Tí fara vit at fáa greiðu á nú.”

Gallup hevur spurt umleið 1.000 kvinnur og menn úr teim 142 londunum, um tey eru nøgd við sín gerandisdag. Luttakararnir hava svarað spurningum so sum; ert tú ofta í góðum lag, kennur tú teg úthvílda/n, væl viðfarna/n, kennur tú teg virða/n av tínum medmenniskjum v.m. Úrslitini vísa á, at 70 prosent av heimsins íbúgvum gleðast um sín gerandisdag, og kenna seg harumframt nøgd, væl viðfarin og virðismett. Luttakarar úr mongum samfelagsstøttum og úr øllum heimspørtum eru umboðaðir.

Tey suðuramerikansku londini gera serliga vart við seg í ársins kanning. Paraguay liggur ovast á listanum yvir lívsnøgðsemi, beint í hølunum kemur Panama og liggur Kosta Rika á triðja plássinum. Jemen er niðast á listanum og Danmark nr. 14.

Bent Greve er professari í samfelagsvísindum á lærda háskúlanum í Roskilde,

og hevur givið sítt boð uppá, hvat góðu úrslitini úr Suðuramerika kunnu læra okkum onnur um tað góða lívið. Í kanningum sum hesum, ið varpa ljós á mentala heilsu og trivnað, sæst, sambært Bent Greve, eitt áhugavert mynstur aftur. Nevniliga, at sosiala sambandið millum menniskju hevur sera stóran týðning, um

fólk kenna seg nøgd við lívið ella ikki. Kanningin vísir á, at trivnaður í einum samfelag ikki bert hongur saman við haldgóðari infraskipan, lágum arbeiðsloysi og peningaligum tryggleika, men at tað er eins týðningarmikið at varða um sosiala sambandið og felagsskapir millum menniskju.



HEIMSMÁL
fyri burðardyggari menning

3 GÓÐ HEILSA
OG VÆLVERA

